

SCRIPT OF MORNING GOJRI NEWS BULLETIN 9FEB 2026 1015HRS

مارنگ گوجری نیوز بولیٹن 9 فروری 2026

یوہ آکاشوانی جموں ہے نصرت تیں خبر سُنو۔

PM PPC

وزیر اعظم نریندر مودی اج سویرے پریکشا پے چرچا غا دوجا پروگرام مانہ۔ طلبہ غے نال گل بات کریں گا۔ اس پروگرام مانہ وہ بورڈ غا امتحان دین آلا طلبہ نانہ پڑھائی غی تیاری، امتحان غا دباؤ نانہ کہٹ کرن، تے دوجا مسائل تیں نمڑن غا طریقہ دسیں گا۔ اس بار پریکشا پے چرچا غا 9 ووں شمارا، واسطے چار کروڑ 50 لکھ تیں متہ طلبہ نے اپنو اندراج کرایو ہے۔ اس غو پہلو پروگرام 6 فروری نانہ نشر ہوو تھو، جس مانہ وزیر اعظم نے طلبہ غا کئی سولاں غو جواب دتو تھو۔ تے ہُن اس پروگرام غو، دوجو حصو اج 10 بجے شروع وے غو۔

LG SMVD

لیفٹیننٹ گورنر منوج سنہا نے کل شری ماتا ویشنو دیوی شرائین بورڈ غی میٹنگ غی صدارت کی۔ اس میٹنگ مانہ شرائین تے کٹرا نانہ ایک عالمی درجا غا روحانی مرکز بنان واسطے کئی بڑا فیصلہ لیا گیا۔ بورڈ نے ترے اہم منصوباں غی منظوری دی، جن مانہ ماں شکتی غی روحانی وراثت ور بین العقوامی عجائب گھر، آواز تے روشنی غے ذریعے پروگرام، تے شرائین ور ایک دستاویزی پروگرام شامل ہے۔ اس تیں علاوہ خالی اسامیاں ور پہرتھی، تے مقامی نوجواناں واسطے مفت نیٹ کوچنگ مرکز قائم کرن غی منظوری دتی گئی ہے۔ سماجی میڈیا ور اپنا ایک پیغام مانہ ایل۔ جی موصوف، نے کہیو کہ بورڈ کٹرا نانہ زائرین تے مقامی لوکاں واسطے ایک صاف، جدید تے خوبصورت بنان واسطے پُر عزم ہے۔

BUDGET DISCUSSION

جموں کشمیر قانون ساز اسمبلی مانہہ اج 2026-27 غا بجٹ ور عام بحث پھر تیں شروع وے غی۔ ایوان غی کاروائی اج 10 بجے شروع کی جے غی، جس مانہہ پہلو مرحلو سوالاں غو وے غو تے اُس تیں بعد بجٹ تجاویز ور بحث وے غی۔ بجٹ ور بحث ہفتہ غے تہاڑے شروع ہوئی تھی۔ بحث غو آغاز کرتا واں رُکن اسمبلی جاوید حسن بیگ نے بجٹ نانہہ عوام دوست قرار دتو۔ اُنہاں نے کہیو کہ یوہ بجٹ عوام غی ضروریات تے اُمیداں نانہہ پورو کرے۔ تے مشکلات غے باوجود وی بہتر حُکمرانی تے عوامی فلاح واسطے حکومت غی کوششاں نانہہ ظاہر کرے۔

SALAL DAM VISIT

وزارت بجلی غا جائینٹ سیکرٹری محمد فضل نے این۔ایچ۔پی۔سی سلال پن بجلی گھر غو دورو کیو۔ دورہ غو مقصد پن بجلی گھر غا کم کاج تے جاری منصوباں غو جائیزو لینو تھو۔ این۔ایچ۔پی۔سی سلال بجلی گھر پُجن ور ایگزیکٹو ڈائریکٹر انیش گوراہا نے اُن غو استقبال کیو۔ تے این۔ایچ۔پی۔سی، غی طرفوں گارڈ آف آنر پیش کیو گیو۔ جوائنٹ سیکرٹری نے ڈیم تے بجلی گھر غا، کنٹرول روم غو معائنو کیو، تے جاری کماں غو جائیزو لیو تے ڈیم غا اوپری حصار مانہہ جمع ہون آلی مٹی کڈن غا مقام غی جانچ کی۔ اُنہاں نے زخیرہ آب غی گنجائش بدھان تے طویل مدت توڑی بجلی غی پیداوار بہتر بنان واسطے، ضروری ہدایات وی جاری کیں۔

SARAS MELA

دس دناں ور مشتمل سرس آجیویکا میلو، جھیڑو اس وقت کالاکیندر جموں مانہہ جاری ہے، اج اختتام پزیر وے غو۔ اس میلہ مانہہ جموں کشمیر تے دیگر ریاستاں تیں، اپنی مدد آپ گروپ تیں وابستہ خواتین ایک ہی جگہ ور شرکت کر رئی ہیں۔ گزشتہ روز وزیر ستیش شرما نے میلا غو دورو لایو تے دیہی خواتین نانہہ باختیار بنان مانہہ اپنی مدد آپ گروپ غا کردار غی تعریف کی۔ وزیر نے 18 ریاستاں تے مرکزی زیر انتظام علاقاں گا، میلہ مانہہ لایا گیا 81

نمائشی سٹالان غو معائینو کیو، جن مانہہ دستکاری، ہتھ کھڈی تے کھان غی اشیاء شامل تھیں۔ اُنہاں نے خواتین کاریگراں غا کاروباری جزبہ نانہہ سہرايو تے بُنر مندی، بازاراں توڑی رسائی تے ڈیجیٹل پلیٹ فارم غا استعمال غی ضرورت ور زور دتو۔ میلہ مانہہ مٹی غا برتن بنان، بسولی مصوری، سوزنی کڑھائی تے روایتی کھان غی ایشاء، غی براہ راست نمائش وی دسی گئی۔

ANEESHA SHOOTING

انیشا شرما نے ایشیائی شوٹنگ 2026 غا مقابلہ مانہہ جموں کشمیر واسطے تاریخ رقم کی ہے۔ نوی دہلی مانہہ منعقد مقابلہ مانہہ اُنہاں نے 10 میٹر ائیر رائفل وومنز جونئیر ٹیم مقابلہ مانہہ سونا غو تمغو تے انفرادی مقابلہ مانہہ کانسہ غو تمغو حاصل کیو ہے۔ وہ جموں کشمیر رائفل ایسوسی ایشن غی پہلی شوٹر، بن گئی ہیں۔ جنہاں نے ایشیائی مقابلہ مانہہ دو بین العقوامی تمغہ حاصل کیا ہیں۔ اُن غی شانداد کار کردگی نے پورا جموں کشمیر تے ملک غو ناں روشن کیو ہے۔ تے یہ ریاست غا، کھیڈاں غی تاریخ مانہہ ایک اہم کامیابی ہے۔

NEWS READ BY NUSRAT

NEWS EDITOR ABHILASHA SHARMA

DEO NUSRAT

SKILLED RAJAT

TECH ASST CHAKSHU